



**L-EWKARISTIJA:
L-GĦAJN
TAL-MINISTERI
FIL-KOMUNITÀ
MILL-ĠRAJJA TA'
GĦEMMAWS**

Fr Paul Sciberras

Ir-rakkont tad-Dixxipli ta' Għemmaws irridu ninkwadrawh tajjeb fl-aħħar kapitlu tal-Evangielju ta' Luqa. Wara l-qawmien tiegħu, Ġesù jidher lin-nisa, li kienu marru hdejn il-qabar biex jidilku l-ġisem tiegħu. Il-fwejjah jgħaqqdu din l-ewwel xena wara l-qawmien ma' dik ta' qabilha, dik dwar il-passjoni: in-nisa jitolqu lura lejn djarhom biex ihejju l-fwejjah

u l-mirra għad-difna tal-
Imghallem tagħhom, maqtul fuq
is-salib (23, 56).

Id-dell u l-qrusa tal-passjoni
donna itulu fil-qlub tad-
dixxipli, saħansitra tal-Appostli,
tal-Ħdax. In-nisa kienu sejrjn
jidilku lil Ġesù mejjet, u
jhalluh mejjet fil-qabar. Meta
jidhrulhom iż-żewġt irġiel libsin
l-abjad (simbolu tas-sehem mill-
qawmien), “mimlijin bil-biża,
baxxew għajnejhom lejn l-art”.
L-angli jsaħħulhom qalbhom
li dan kollu, inkluż il-passjoni,
kien skont il-pjan ta’ Alla. U
huma jmorru jagħtu l-aħbar lill-
Ħdax, imma kliemhom jitqies
bħala thewdin mill-appostli!
Pietru qam u mar b’ġirja lejn il-
qabar, “imma ma rax ħlief faxex,
u raġa’ lura d-dar mgħaġġeb”.
Forsi ppretenda li jara l-ġisem
mejjet ta’ Ġesù? Forsi ppretenda
li se jara lil Ġesù ħaj, imma
xorta waħda fil-qabar?

Huwa biss wara din ix-xena
li Luqa jirrakkonta l-ġrajja
tad-Dixxipli ta’ Għemmaws.
Għax ma rakkuntahix qabel?
Ried jagħtiha bħala l-aħbar
dehra qabel jidher lill-Ħdax u
lil sħabhom miġbura flimkien
biex jibgħathom ixandruh
mad-dinja. Id-dehra lid-
dixxipli (inklużi d-Dixxipli
ta’ Għemmaws) qabel il-
missjoni hija mimlija kliem u
espressjonijiet li jesprimu biża,
qtigh il-qalb, dubji ...

It-tqeghid ta’ dan ir-rakkont
fil-post preċiż fejn hu jifihlna
għajnejna, kif għamlet
l-esperjenza liż-żewġ dixxipli
ta’ Għemmaws, għal dak li
għandha tkun l-Ewkaristija għal
kull wieħed u waħda minna.

Jista’ jkun li Luqa jagħti l-isem
ta’ wieħed biss miż-żewġ dixxipli
għax l-anonimu kien il-mara
ta’ Kleofa (dik li tissemma fit-
tradizzjoni ta’ Ġwanni ħdejn
is-salib ta’ Ġesù: “kien hemm
wieqfa ħdejn is-salib ta’ Ġesù
ommu, oħt ommu, *Marija ta’
Kleofa*, u *Marija ta’ Magdala*”
(Ġw 19, 25), jew biex kull
dixxiplu ta’ Ġesù jista’ jhossu
dixxiplu fit-triq lejn Għemmaws.
Hu x’inhu: ir-rakkont ta’
Għemmaws, mill-mod kif inhu
mqiegħed, għandu dan l-iskop
– l-Ewkaristija li niċcelebraw
ma tkunx Ewkaristija jekk ma
tiftahniex għall-missjoni. Kemm
iż-żewġ dixxipli u kemm id-
dixxipli l-oħra li Ġesù jibgħat
ixandru ismu kullimkien,
isiru missjunarji wara li Luqa
jirrakkonta l-ġrajja tal-għarfien
ta’ Ġesù fil-Qsim tal-Ħobż.

Imma propjament x’jifhem
Luqa bi “Qsim tal-Ħobż”? “Kif
kienu għarfuh fil-qsim tal-ħobż”
(Lq 24, 35)? Qsim tal-Ħobż
hija espressjoni li sa mid-
Didakhè, kitba dwar it-tagħlim
tal-Appostli li aktarx inkitbet
fl-istess żmien tal-Evanġelju ta’
Ġwanni, fis-sena 100 w.K., saret
tfisser l-Ewkaristija. Ninnutaw
li l-espressjoni hija “Qsim”
tal-Ħobż. L-espressjoni bil-
Grieg, kif twieldet, hija *klásis
ártou*, mhux *klásma ártou*,
“qsim tal-ħobż” mhux “kisra
ħobż”. Id-differenza qiegħda
fil-fatt li *klásis* tfisser proċess,
azzjoni li għadha għaddeja,
waqt li *klásma* tfisser xi haġa
bħala riżultat ta’ azzjoni. F’dal-
każ: effett ta’ azzjoni ta’ qsim;
hija biċċa, biċċa ħobż, kisra
ħobż, li niehu minn ħobża.
Dak li tesprimi l-kelma *klásis*

hija li l-Ewkaristija hija proċess u azzjoni ta' qsim li jibqa' jseħh, li jibqa' jsir. Il-Qsim tal-Ewkaristija ma jintemm qatt. Għax l-Ewkaristija hija Ġesù li jinqasam, jiċċarrat, il-hin kollu, biex jinghata għall-bnedmin. Hemm ghotja li titlob kollox minn min jinghata, titlob il-qsim, il-mewt, sal-aħħar, ta' Dak li jinghata għalina. Ġesù, li l-hin kollu jinghata għall-bnedmin. X'jifhem b'Ewkaristija Luqa? Nistgħu ngħidu li din hija l-pedament tat-tliet aspetti li niehdu għalina minn dan ir-rakkont:

- 1) l-Ewkaristija: għajn tal-Kelma ta' Alla;
- 2) l-Ewkaristija: għajn ta' djakonija;
- 3) l-Ewkaristija: għajn ta' komunjoni.

1) L-Ewkaristija: għajn tal-Kelma ta' Alla.

Kieku l-mistoqsija li għadhom jagħmlu xi wħud illum, għax għadhom ma fehmux x'inhil l-Quddiesa, "jekk nidhol il-quddiesa fl-Evangelju tghoddli?", issir lil Luqa, kien iwieġeb bla tlaqliq: l-Ewkaristija hija l-Kelma ta' Alla li tieħu l-ġisem ta' Kristu Ġesù nnifsu!

Il-Kostituzzjoni Dommatika dwar ir-Rivelazzjoni Divina tal-Koncilju Vatikan II, *Dei Verbum*, tqabbel u kwazi tidentifika l-Kelma ta' Alla mxandra fil-Liturġija u l-Ġisem ta' Kristu Ġesù fl-Ewkaristija. *Dei Verbum* #21: "Il-Knisja dejjem tat qima lill-Iskrittura Mqaddsa kif tat lill-istess Ġisem tal-Mulej billi qatt ma naqset, l-aktar

fil-Liturġija mqaddsa, li tieħu l-għejxien bil-ħobż tal-ħajja mill-mejda tal-kelma ta' Alla u tal-Ġisem ta' Kristu, u tagħtih lill-fidili."

"Divinas Scripturas SICUT ET ipsum Corpus dominicum semper venerata est Ecclesia, cum, maxime in sacra Liturgia, non desinat EX MENSA tam verbi Dei quam Corporis Christi panem vitae sumere atque fidelibus porrigere."

- "KIF" ("kif tat lill-istess Ġisem tal-Mulej") *SICUT ET* (fit-test bil-Latin) timplika paragun ta' żewġ elementi preċiżament l-istess.
- Il-ħobż Ewkaristiku ma jissejjaħx *il-ħobż tal-Preżenza* – bil-Lhudi *Léhem happenim*", bħalma kien jissejjaħ il-ħobż fis-Santwarju/Tempju f'Eż 25, 30, imma bħala *ħobż tal-ħajja*, jiġifieri l-ħobż maqsum li "jinghata għalikom", li hu ħaj u li jagħti l-ħajja lil min jieklu, dak li hu maqsum fil-gemgħa ta' dawk li jemmnu.
- Il-Knisja tieħu l-għejxien mill-*MEJDA* kemm tal-Kelma ta' Alla u kemm mill-Ġisem ta' Kristu (*EX MENSA*, bil-Latin). Jekk id-*Dei Verbum* issejjaħha l-mejda tal-Ġisem ta' Kristu, allura hija l-artal. Il-mejda tal-Kelma mhix imsejha l-ambone jew il-pulpitu jew il-legġiu, imma l-mejda/l-artal. Anke jekk l-ambone huwa grandjuż u rikk u stupend kif insibuh fil-bażilici Paljo-Kristjani. L-ambone, f'dawn il-bażilici, kont titla' għalih b'indana taraġ, li waqt li telgħin kienu

jkantaw tip ta' salmi jew innijiet imsejha "Graduales", minn *gradus*, jiġifieri targa ... preċiżament "Salmi-taraġ". L-idea ta' dawn il-Gradwali, *Graduales*, kienet biex juru lill-fidili nsara waqt il-Liturġija li l-hajja nisranija hija hajja axxetika, hija *axxezi*, tluġh, mixja għat-telgħa, li n-nisrani għandu jdawwalha permezz tal-Kelma ta' Alla! Le, mhux il-każ kif *Dei Verbum* issejjaħ l-"artat tal-Kelma"; mhux ambone. Huwa artat mhux taraġ tiela' ... imma mejda li fuqha *toqghod*, li turi stabilità, li madwarha wiehed joqghod bilqiegħda/jimtedd flimkien mal-familja li hija

msejha flimkien (*ekklesia*) biex taqşam il-Ħobż flimkien.

Origene minn Alessandrija, fl-Eġittu (185–ca. 254), u għalhekk Kristjan tad-Djaspora, meta l-Insara bdew jixterdu mad-dinja minn Ġerusalem kien heġġeg lill-insara:

"Inti li int imdorri tiehu sehem fil-misteri divini, meta tirċievi l-Ġisem tal-Mulej, ara b'liema kura thares dak il-Ġisem, b'devozzjoni u gieħ misthoqq, biex ma thallix li xi biċċa mill-offerta taqa' fl-art! Għax inti temmen – u sewwa tagħmel – li tkun haṭi jekk xi biċċa minnu taqa' fl-art minhabba n-nuqqas ta' attenzjoni jew it-traskuraġni tiegħek. Imma jekk inti attent daqstant biex thares

il-Ġisem tiegħu – u hekk għandek tagħmel – kif taħseb li tkun inqas haṭi tal-Ġisem ta' Kristu, jekk bit-traskuraġni tiegħek ma tagħtix każ jew titraskura l-Kelma tiegħu?! (*In Exodum homilia* 13.2)

Luqa juża teknika partikluari biex juri kif l-Ewkaristija hija għajn tal-Kelma. Ir-rakkont jimmarkah bi kliem differenti li għandu x'jaqsam ma' hafna tipi ta' tkellim.

F'v.14 – juża l-verb *jithaddtu bejniethom* (bil-Grieg *homiloun*) dwar dak li kien ġara. Meta hadna l-kelma "omelija" minn dan il-verb Grieg qisna rridu ngħidu li jekk ma jkunx Hu, Kristu Ġesù mqajjem mill-mewt, li jfissrilna l-Iskrittura, diskorsna, anke l-iktar



wiehed mirqum, ikun biss tpaċċiċ bejnietna. Jekk min jisma' l-omelija ma jkollux l-attitudni fih li qed jisma' lil Kristu Ġesù jfissirlu l-Kelma li thabbritlu, allura se jisma' biss tpaċċiċa. Kultant naħsbu li għax inzejnu diskorsna b'tant modi u nwarribu s-simbolu tal-ambone u tas-sinjali u s-simboli tal-Liturġija, naħsbu li se nagħtu iżjed qawwa lill-Kelma ta' Alla. Inkunu ninsew li l-Kelma ta' Alla mħabbra waqt il-Liturġija għandha diġà minnha nfisha karattru sacramentali.

Fil-v.17 – il-verb *tghidu bejniетkom* (bil-Grieg *antibállete*) huwa verb meħud mid-diskors, mill-jargon, tal-boxing fil-ġinnasji jew l-areni: tagħti daqqa u tfendi oħra; tagħti u taqla'. Meta ma jkunx Kristu Ġesù li qiegħed ifisser l-Iskrittura fil-ġrajja u l-esperjenza haġja tal-persuna tiegħu nnifsu, allura nagħtu fil-vojt!

V.27 – issa huwa Ġesù nnifsu li “beda minn Mosè u l-Profeti kollha (jġigifieri, l-Iskrittura kollha) *jfissrillohom* (*diermēneusen* bil-Grieg) kull ma kien hemm fl-Iskrittura fuqu. Jekk mhux hu, jkun hemm tpaċċiċ, “boxing” fil-vojt; huwa hu li jista' jfisser il-Kelma ta' Alla.

Fil-v.32 – “Ma kinitx imkebbsa qalbna ġewwa fina huwa u jkellimna fit-triq u jfissrillo l-Iskrittura? (il-Grieg *diēnoigen hēmīn tas grafās*, letteralment ifisser jifthilna l-kitbiet).” Bħalma

jsir qabel it-thejġija tal-offerti fuq l-artal: id-djaknu jew is-sacerdot jiftaħ il-korporal! Jispjega, inehhi l-pjegi tal-korporal, bħalma Ġesù jispjega l-Iskrittura lid-dixxipli. Imma issa huwa rxoxt, u jista' jagħmel dan issa li huwa rxoxt għax diġà kien fetax lulu nnifsu fuq is-salib, biex jaqsmilna l-Ħobż ta' Ġismu nnifsu u jagħtihulna, issa haġ għal dejjem.

L-Ewkaristija: għajn tal-Kelma ta' Alla. Ma nistaqsux iktar jekk nidhlu fl-Evangelju tghoddx il-quddiesa! San Ġwann Eudes (li l-festa tiegħu nagħmluha mal-Knisja kollha fl-20 ta' Awwissu) kien jgħid li għal kull quddiesa trid 3 eternitajiet: eternità biex thejji għaliha, eternità biex tiċċelebraha, eternità oħra biex tiringrazzja lil Alla għaliha!

2) L-Ewkaristija: għajn għall-qadi, għajn ta' djakonija.

Esdra u Nehemija f'Neh 8, 10: wara li jsibu r-Romblu tal-Liġi u jaqrawha u jfissruha lill-poplu, u l-poplu jibki bil-ferħ, jintbagħtu d-dar biex jaqsmu mal-oħrajn dak li rċevew. Għedna fil-bidu li l-Ewkaristija ma tkunx Ewkaristija veru jekk ma tagħtiniex missjoni. Għax Ġesù dak li għamel fl-Ewkaristija: kien qaddej (mhux seftur), billi għamel għad-dispożizzjoni tagħna lulu nnifsu.

Id-djkonija tinħass bħala tema rikorrenti fir-rakkont ta' Għemmaws:

- iservihom billi jfissrillohom l-Iskrittura;
- jilqgħuh għandhom;
- hu jservihom il-Ħobż (ninnutaw li f'dan ir-rakkont ukoll għandna l-verbi li nsibu dejjem kulfejn hemm xi rakkont li huwa simbolu jew referenza għall-Ewkaristija: ha, bierek, qasam u ta)

Issa San Pawl (li aktarx kien wara l-komunità ta' Luqa bħala tradizzjoni ta' tagħlim) iqis djakoniji l-ministeri kollha. Fil-Grieg *diakonía* hija servizz impenjattiv ħafna, servizz nobbli ... tant li fl-Atti jindika s-servizz ta' dawk li huma magħrufa bħala s-seba' djakni!

Dan ifisser li Luqa (li kiteb ukoll l-Atti) ma jeskludix minn dawn id-djkoniji l-ħafna ministeri msemmija fit-Testment il-Ġdid (Ef 4,11-12 – “Ta lil xi whud li jkunu appostli, lil xi whud profeti, lil xi whud evangelisti, lil xi whud rgħajja u mghallmin: Hekk jitrawmu l-qaddisin għax-xogħol tal-ħidma [bil-Grieg *érgon diakonías*] tagħhom għall-bini tal-Ġisem ta' Kristu”; 2Kor 5,18 – “Kollox ġej minn Alla li ħabbibna miegħu nnifsu permezz ta' Kristu u tana l-ministeru [bil-Grieg *tēn diakonían tēs katallagēs*] ta' din il-ħbiberija tal-bnedmin ma' Alla”!).

Ghalhekk fil-kliem tal-Konsagrazzjoni, il-kliem fuq l-inbid (id-Demm tiegħi li jixxrerred ghalikom) jintemm bil-missjoni: “Aghmlu dan b’tifkira tiegħi”. Ġesù ried jghid lil kull nistrani li jiehu sehem fl-Ewkaristija, li hajtu trid tkun ghotja sal-ahhar f’servizz/f’missjoni lill-ohrajn.

U ghalhekk fi tmiem il-quddiesa, is-sacerdot jibghat lill-gemgħa mhux b’xi “il-gurnata t-tajba”; jew “l-ikla t-tajba”, jew “il-lejl it-tajjeb” imma b’“morru fil-paci ta’ Kristu”. U l-paci, ix-xalòm Biblika hija minnha nnifisha missjoni mogħtija lill-bnedmin biex jagħmlu mill-bnedmin l-ohra bnedmin shaħ.

3) L-Ewkaristija: ghajn ta’ komunjonjoni

Iż-żewġ dixxipli harġu u tbiegħdu mill-komunjoni li toffri l-komunità. Imma meta Ġesù Rxoxt fissrilhom kif il-ħajja tiegħu kollha kienet twettiq shih tal-pjan ta’ Alla (imfisser minn “Mose u l-Profeti”), u għarfuh fl-Ikla tal-Komunjoni, imbagħad reġġhu lura proprju minn fejn telqu, lejn il-komunità. U saru wkoll ewanġelizzaturi ta’ dik il-komunità, bix-xhieda li taw. Dak li qalu ż-żewġ dixxipli u dak li qalulhom l-Appostli huwa thaddim ta’ komunjonjoni, u fil-baži tal-fidi li tgħaqqad il-komunità.

Ninnutaw ukoll li hekk kif iż-żewġ dixxipli għarfu lil Ġesù fil-Qsim tal-Ħobż, stqarrew: “Ma kinitx taħraqna qalbna huwa u jispjegalna l-Iskrittura?” Riedu jghidu: “Kien imissna harqitna waqt

li kien jispjegalna”. Mimlija bil-ferħ tal-Evanġelju f’qalbhom, kontra d-diq ta’ qalb li kellhom meta telqu minn Ġerusalemm lejn Għemmaws, reġġhu lura lejn il-komunità. Ifisser ukoll li Ewkaristija u l-Kelma ma jistgħux jgħaddu mingħajr xulxin.

Dan kollu jfisser li l-Ewkaristija hija ghajn għall-ministeri fil-komunità għax huma ministeri bbažati fuq il-Kelma ... dik imfissera u mwettqa minn Ġesù Kristu mqajjem mill-mewt, li jingħaraf fil-Qsim tal-Ħobż. Inhabirku biex isseħħ il-profezija ta’ Amos: “Għad jigi żmien, jghid il-Mulej Alla, meta nibghat guħ fuq l-art; mhux guħ għall-hobż, jew għatx għall-ilma, imma għas-smiġħ tal-kelma ta’ Alla” (8, 11)

